



السلام علیکم ورحمۃ اللہ وبرکاتہ

مسجد کے کنوئیں میں ملی گر گئی تھی جو کسی کو معلوم نہیں تھی۔ لوگ غسل اور وضوء کرتے رہے۔ حتیٰ کہ کنوئیں میں سے بدبو سخت پھیل گئی۔ لیکن کسی کو خبر نہ ہوئی کہ کہاں سے بدبو آتی ہے۔ یہاں تک کہ کسی شخص غسل کرنے والے نے کہا کہ پانی سے بدبو آتی ہے۔ تو کنوئیں میں دیکھ بھال کی گئی۔ اس میں ملی مردہ پھولی ہوئی دکھائی دی۔ یعنی دیر تک پانی میں رہنے کی وجہ سے سڑ گئی تھی۔ اب کنواں پاک کرایا گیا۔ مگر پانی سے اب بھی بڑی سخت بدبو آتی ہے۔ سوال یہ ہے کہ اس بدبو دار پانی سے غسل اور وضوء کر کے جو نمازیں پڑھی ہیں۔ ان کا کیا حکم ہے کیا پھر پڑھی جائیں؟ گذشتہ غسل اور جو کپڑے دھوئے جائیں ان کا کیا حکم ہے۔؟

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ

الحمد لله، والصلاة والسلام على رسول الله، أما بعد

کنوئیں کے پاک کرنے کی صورت یہ ہے کہ اس کا پانی اتنا نکالا جائے کہ بدبو دور ہو جائے۔ حدیث میں ہے کہ پانی کا رنگ، بو، مزہ و نجاست پڑنے کی وجہ سے بدل جانے تو پانی پلید ہو جاتا ہے خواہ قلتین (دو مشکوں) سے کم ہو یا زیادہ۔ اگر قلتین سے کم ہو تو پھر ہر صورت میں نجس ہو جاتا ہے۔ خواہ رنگ، بو، مزہ بدلے یا نہ۔

اس حدیث سے معلوم ہوا کہ کنوئیں کا پانی جب اس قدر نکالا جائے کہ بدبو نہ رہے تو پاک ہو جائے گا۔ کیوں کہ وہ قلتین سے زیادہ ہے نمازوں اور غسل کا حکم بھی اسی سے معلوم ہو سکتا ہے کہ جب سے بدبو پیدا ہوئی ہے اس وقت سے پانی پلید ہے۔ اندازاً اتنی نمازیں پڑھ لی جائیں۔ عموماً پانی میں مرا ہوا جانور تیسرے دن پھول جاتا ہے اور پھولنے کے وقت سے بدبو پیدا ہونی شروع ہوتی ہے۔ اس بناء پر کم از کم ایک دن کی نمازیں ضرور دہرائی جائیں۔ اور غسل وغیرہ بھی لوٹا یا لیا جائے۔ اگر دو دن کی نمازیں، غسل وغیرہ دہرائی جائیں تو اور بہتر ہے۔

هذا ما عندي والله أعلم بالصواب

فتاویٰ الہدیث

کتاب الطہارت، بانی کا بیان، ج 1 ص 226

محدث فتویٰ